

న గ రం లో నా లు గి ళ్లు

స్నాయంత్రం ఐదున్నరయింది. వడ గాడ్పు కాస్తతగ్గి చల్లగాలి తిరిగింది.

ఎండకి భయపడి ఇళ్ళలోంచి బయటికి రావడానికి భయపడ్డ వాళ్ళందరూ నెమ్మదిగా బయటికి బయలుదేరుతున్నారు. ఆఫీసులనించి ఉరుకులు పరుగులతో ఇళ్ళకి చేరేవారు, బజార్లకి సినిమాలకి బయలుదేరిన వాళ్ళు.... ఎక్కడచూసినా జనం! ఎటు చూసినా హడావిడి! ఏదో ప్రళయం ముంచుకొస్తున్నట్టు ఎవరికి వారే హడావిడిగా పరుగులుపెట్టే జనంతో రోడ్లన్నీ సిండిపోతున్నాయి.

ప్యాక్టరీ కూత పెట్టింది. బిలబిలలాడుతూ జట్లుజట్లుగా కూలీలు చేతిలో క్యారియర్లతో ఉషారుగా బయటికి వస్తున్నారు.

రంగి, నర్సింలు నవ్వుకుంటూ మాట్లాడుకుంటూ ఇంటికి బయలు దేలారు. త్రోవలో జనాన్ని, సినిమా పోస్టర్లనీ, దుకాణాలలో నగలు, చీరలు చూస్తూ గబగబ నడవసాగారు. బజారుదాటి కొంతదూరం వెళ్లక మామూలుగా సరుకులుకొనే పచారీ దుకాణంముందు ఆగారిద్దరూ. రంగి చీరకొంగు నించి మడతలు పడిన మూడురూపాయలు తీసింది. బియ్యం, అణా చింతపండు, అణా మిర్చి, అణా ఉప్పు అవీ కొంది. వెంట తెచ్చు కొన్న సీసాకాయలలో పావలా నూనె, బేడ కిరసనాయిలు పోయించు కుంది. నర్సింలు పదిపైసల బీడీలు కొని ఒకటి అంటించుకున్నాడు. దిక్కులు చూస్తున్న రంగిని “ఏచేస్ చూత్తండావు....నడు” అన్నాడు. రంగి బుర్ర గోక్కుంది. “వుండుమావా, ఏందో మరిచిపోయాను”.... ఇంకేది కొనాలో ఆలోచిస్తూ నిల్చుంది.... “ఆ....ఆ....సావుకారూ, పది పైసల సోడా కారం యాయి. మరిగంట రెండణాల ఉల్లిపాయలుకూడా గట్టు....అదిగో.... ఆ ఉప్పు బిస్కెట్లు ఓ పదిపైసల వియ్యి” అంది. షావుకారు ఇచ్చిన పొట్లాలు అన్నీ చీరకొంగున కట్టుకుంది. బియ్యం

నర్సింలు పైపంచలో మూటకట్టింది. సీసాకాయలు, క్యారియర్ పట్టుకుని, షావుకారికి డబ్బిచ్చి బయలుదేరింది.

“పద మా(వా!)....నాలుగడుగులు వేశాక మార్కెట్టు లాగానే....”

“రంగీ, సాపలు కొందారేటి?” అన్నాడు నర్సింలు.

“ఏటిమా(వా, సాపలు, మాంసం రోజూ కొండానికి మనం అచ్చాది కార్ల మా....” అంది.

“కానేస్. రొయ్యలు కొని, యిన్ని ఉల్లిపాయలేసి, కమ్మగా పులు పెట్టేయియాల!” పులుసు గుర్తొచ్చి నర్సింలు నోట్లో నీరూరుంది. బీడీ తీసి కుసుక్కున ఉమ్మాడు. రంగి పావలా రొయ్యలుకొని క్యారియర్ గిన్నెలో పెట్టుకుంది.

“నడు మా(వా, చీకట్టడాది....గుంటలేం సేస్తున్నారో....” అడు గులు త్వరగా వేస్తూ అంది.

“ఉండే, పదిపై నలు మల్లెపూలు కొనకూడదంటే రంగీ!” రంగి వద్దని వాదించేలోపలే నర్సింలు ఓ దండ కొని వాననమాసి రంగికి ఇచ్చాడు.

ఇద్దరూ గుడిసె చేరేసరికి దీపాలు పెట్టారు. తల్లినిచూసి రంగి ఆరేళ్ళ కూతురు, నాలుగేళ్ళ కండుకు మట్టిలో యిరుగుపొరుగు పిల్లలతో ఆడుతున్నవాళ్ళు పరిగెత్తుకు వచ్చారు. రంగి కొంగువిప్పి తెచ్చిన బిస్కట్లు ఇద్దరి చేతుల్లో పెట్టింది. బిస్కట్లు చేతిలో పడగానే ఇద్దరిమొహం విప్పారైంది. మళ్ళీ ఆడుకోడానికి పరిగెత్తారు. రంగి చూరులోంచి తాళంతీసి గుడిసె తలుపు తెరిచింది. తెచ్చినవన్నీ క్రిందపెట్టి తడుముకుని దీపంబుడ్డి తీసి కిరసనాయిలుపోసి వెలిగించి గూట్లో పెట్టింది. నర్సింలు గుడిసెలోంచి రెండు నులకమంచాలు తీసికెళ్ళి వెనకాల దడికట్టిన ఖాళీ జాగాలో పడేసి, కాళ్ళు చేతులు జాడించుకుని ఓ మంచం వాల్చుకు పడుకున్నాడు.

రంగి గబగబ పెరట్లో ఇటికల పొయ్యిమీద నీళ్ళకుండపెట్టి రెండు చీతుకులు మంటపెట్టింది. ప్రొద్దుట గబగబ యింత అన్నం వండుకుని

తామిద్దరికి ఇంత క్యారియర్లో పెట్టుకుని పిల్లలకి ఓ కుండలో ఇంత ఉప్పేసి అన్నంలో నీళ్ళుపోసి పెట్టుంది. పిల్లలిద్దరూ దగ్గర్లోని ఎలిమెంటరీ స్కూల్లో చదువుకోడానికిపోయి మధ్యాహ్నంవచ్చి ఆ గంజన్నం తింటారు. ఆ కుండలు, మూకుళ్ళు అన్నీ తోమి, పొయ్యి రాజేసి ఎసరు పెట్టింది రంగి. చాటలో బియ్యం పోసుకుని పెరట్లో కూర్చుని మొగుడితో కబుర్లు చెప్పతూ రాళ్ళేరింది. రొయ్యలన్నీ శుభ్రంగాకడిగి బాగుచేసి పెట్టుకుంది. నీళ్ళు కాగగానే మట్టిలో పొర్లుతున్న పిల్లలిద్దర్ని లాక్కొచ్చి సబ్బుబిళ్ళతో తోమి గోరువెచ్చటి నీళ్ళు పోసింది. తరువాత తనూ రెండుచెంబులు చీర చుట్టబెట్టుకొని పోసుకొంది. తరువాత మా(వని పిలిచి వీపుతోమి నీళ్ళు పోసింది. ఆ కుండలో మరికాసిని నీళ్ళు మరిగాక తెచ్చిన సోడాకారంవేసి విప్పిన కుళ్ళు బట్టలన్నీ నాన బెట్టింది. ఎసరు మరిగాక బియ్యంపోసి అన్నం వార్చి, గజగబ రొయ్యలపులుసు కాచింది. సావకాశంగా కొప్పు ఊడదీసి నున్నగా దువ్వుకొని, మల్లెపూలు పెట్టుకుంది. పొయ్యి ఆర్పేసి పిల్లలకి, మొగుడికి అన్నాలు పెట్టింది. వాళ్ళు ఆవురావురు మంటూ అన్నం తింటూంటే తన కడుపు నిండిపోయినట్లనిపించింది రంగికి. “పులుసు మా కమ్మగా వుందే రంగీ” అంటూ మరే యింత అన్నం పులుసేసుకొని కలుపుకొన్నాడు. అందరూ తిని లేచాక ఆ మూకుడులోనే తనూ తింది. మిగిలిన అన్నంలో నీళ్ళుపోసి ప్రొద్దుటికే ఉట్టిమీద పెట్టింది. కుండలు కడుక్కుని, దీపంబుడ్డి ఊడేసి, తడిక కట్టేసి పెరట్లో మంచందగ్గరికి వచ్చింది. పిల్లలిద్దరూ పగలల్లా ఆడి, సాయంత్రం నీళ్ళు పోసుకొని వేడన్నం తిని వళ్ళుమరిచి నిద్రపోతున్నారు. రంగి రావడంచూసి కాలు స్తున్న బీడి దమ్మలాగి అవతల పారేశాడు నర్సింబు. తన ప్రక్కన పడు కున్న కొడుకుని, అవతల కూతురు పడుకొన్న మంచంమీద పడుకో బెట్టాడు. “ఎ వెండలు మా(వా? మండ బెట్టేస్తూంది....అబ్బ....అబ్బ.... కాస్త సల్లగాలి తిరుగుతోంది యిప్పుడే!” రంగి చీర దులుపుకొని మంచం మీద కూర్చుంది.

“మా(వా, రేపు సినిమా కెళ్ళారే....అదేందో సానా బాగుందట అప్పి సెప్పింది.”

“సినిమా వూసు ఇప్పుడెందుకేస్ .. రేపు సూద్దాంలే....” అన్నాడు నర్సింలు రంగి చేయిపట్టుకొని లాగుతూ.

“ఉండు మా(వా, నీ కెప్పుడూ ఇదే మాలోకం!” అంటూ గుని సింది రంగి “మావా(.....మరిగంటేం.....ఆ పోద్దు సీతాలు కట్టుకుందే.... అలాంటి లైలాను సిల్కుకోక కొనుక్కొంటాను అమ్మోరి జాతరికి....” కోరిక బయటపెట్టడానికి మంచి సమయం ఏదో రంగికి తెల్పు, ఇలాంటిప్పుడు అడిగితే మా(వ కాదనడని తెల్పు రంగికి.

“కొనుక్కొందువుగానిలే..... ఏ పాటి డబ్బు కూడబెట్టిరావేటి?” అన్నాడు నర్సింలు రంగి తలలో మల్లెలు వాసనమాస్తూ.

“వుందిలే మా(వా, సీరకి సరిపోతది! ఒక్క సీర కాస్త మంచి దుంపే ఏ సినిమాకో ఎల్లినప్పుడు కట్టుకుందారని....”

రంగి, నర్సింలు ఇద్దరూకలసి రోజుకి నాలుగురూపాయలు ఆరిస్తారు మూడురూపాయలు బియ్యం, ఉప్పు, కూర నారకి సరిపోతుంది. ఓ అర్ధరూపాయిలో నర్సింలు బీడిలు, చా ఖర్చు, కర్రపుల్లలు ఏవో ఖర్చుకి సరిపోతుంది. ఆ మిగిలిన అర్ధరూపాయి రంగి ఓ ముంతలోవేసి దాస్తుంది. ఆ డబ్బులోనే సినిమాలకి, నర్సింలు వారానికోసారి చుక్కేసుకోడానికి. అప్పుడప్పుడు బట్టా పాత కొనుక్కోడానికి దాస్తుంది రంగి. “సరేలే, కొంమాగాని....” మాటలతో జాప్యం చేయడం ఇష్టంలేక రంగిని దగ్గరికి లాక్కున్నాడు నర్సింలు....నర్సింలు చుక్కేసుకున్నప్పుడు తప్ప మిగతా సమయంలో రంగిని నెత్తిమీద పెట్టుకుంటాడు. ఆ నిషాలో తన్నిన తన్నులు రంగి ఆ వెంటనే మరిచిపోతుంది.... “వుండుమా(వా.... ఓరన్నా సూత్తారు”.... ముద్దులు గునుస్తూనే, రంగి దగ్గర చేరింది.

*

*

*

ఆరుగంటలు తంగు తంగున కొట్టింది. సుబ్బారావు రాస్తున్న ఫెళ్ళలోంచి తలెత్తిచూశాడు. ఆరుగంటలు! ఇంకా రాయల్సినవి, అర్జంటనబడేవి అరడజనుపైన వున్నాయి! కాళ్ళచేతులు లాక్కుపోతుంటే

కుర్చీలో వెనక్కిజారపడి కాళ్ళు చేతులు చాచుకుని ఆవలించాడు బద్ధకంగా సుబ్బారావు.... అతనికి కడుపులో ప్రేగులు అరుస్తున్నాయి... పొద్దుట తొమ్మిదింటికి తిన్న తిండి! మధ్యలో టీ అనబడే వేడినీళ్ళుతప్ప కడుపులో ఏం పడింది?... లాభంలేదని ఫైళ్లు మూసేసి, రాయాల్సినవి చంకన పెట్టుకుని, సైకిలుకి కట్టుకుని కాళ్ళిడ్చుకుంటూ త్రొక్కుకుంటూ బయలుదేరాడు ఇంటికి సుబ్బారావు.

గుమ్మంలో తనకి స్వాగతం పల్కడానికి నిల్చున్న పెళ్ళాన్ని చూసేసరికి గుండె గుభేలుమంది సుబ్బారావుకి! బియ్యం! పాలడబ్బా!.... ఆ మాటలు గుర్తొచ్చేసరికి భార్యమొహం చూడడానికి భయంవేసి వెనక్కి తిరిగి పారిపోవాలనిపించింది....వ్వు! లాభంలేదు. ఎన్నాళ్ళు ఎక్కడికి పారిపోగలడు? బెదురుతూనే సైకిలు దిగాడు. సైకిలువంక ఆశగా చూసిన సత్యవతికి ఫైళ్లుతప్ప ఏం కనపడలేదు, కొరకొరమాస్తూ లోపలికివెళ్ళింది.

“పాలడబ్బా తేలేదన్నమాట. మనం ఇన్ని నీళ్ళుతాగి పడుకోగలం గానీ, నోరు వాయిలేని ఆ పసిదాన్ని ఎలా వూరుకోబెట్టను! అన్నింటికి గంగిరెద్దులా తల ఊపి, వెళ్ళి ఆ ఆఫీసులో కూర్చుంటారు. ఇంట్లో పెళ్ళాం పిల్లలు చచ్చిందీ బ్రతికిందీ మీ కక్కరలేదు..... ప్రొద్దుటవెళ్ళి సాయంత్రం ఇంటికొచ్చే మీకు నాచావెలా తెలుస్తుంది....”దండకం ఆరంభించింది భార్య. ఆ మాటలు క్రొత్తవి, విననివిగావు, కనక సుబ్బారావు జవాబు చెప్పలేదు! చెప్పడానికేముంది! బట్టలువిప్పి లుంగీ చుట్టబెట్టుకున్నాడు.

“మాట్లాడకండి. నేను వాగి వాగి చావడంతప్ప మీకేం బాధ! పసి పిల్లకి పాలులేవని చెప్పినా మాట్లాడకుండా బెల్లంకొట్టిన రాయిలా వూరుకునే మీరు మనిషా, బండరాయా? బియ్యంలేవు.... ఇంకా సేపటికి ఆవు రావురుమని పిల్లలొచ్చి పడతారు.... ఏం పెడతను వాళ్ళకి నా శ్రాద్ధం?.... మాట్లాడలేం....”

“ఏం మాట్లాడమంటావు? డబ్బుంటే తేవాలని నాకు తెలీదా? డబ్బుకోసం అందర్నీ అడిగాను. ప్రతినెలా ఇరవై తారీకునించి మన

బ్రతుకు అప్పులబ్రతుకే. ఎవరిస్తారు అస్తమానూ అవి తీరవని వాళ్ళకి తెలిసి ఎలా యిస్తారు... ” నీర్సంగా అన్నాడు సుబ్బారావు.

“మరెలా? పిల్లలకేం పెట్టను? ఏ నీళ్లో ఆ నీళ్లు ఆవుపాలు పడదామన్నా, పాలది రెండునెలలు బకాయి ఇస్తేనే గాని పాలుపోయనంది! దాని కాళ్ళా వేళ్ళా పడితే అర్థశేరు ఇస్తుంది. కాఫీకి, మజ్జిగ నీళ్ళకి సరి పోతున్నాయి అవి నేనేం చేస్తాను ” దిక్కుతోచక తల కొట్టుకుంది సత్యవతి.

“వెధవ సంసారం, వెధవపిల్లలు అందరం కలిసి కట్టగట్టుకు చద్దాం. అప్పటికి గాని మనకి విముక్తిలేదు. వెధవపిల్లలు. పిల్లలా నా శత్రువులుగానీ, ఎక్కడలేని డబ్బూ వీళ్ళ పాలడబ్బాలకి, మందులకే చాలడంలేదు.”

“అవునవును పిల్లల్ని కనడం తెలుసుగానీ, పోషించేసరికి శత్రువులవుతారు పదండి వాళ్ళ పీకా, నా పీక కలిపి నొక్కేయండి తర్వాత హాయిగా వుండురుగావి ” అరుస్తూ కళ్ళొత్తుకుంది సత్యవతి.

“నోరు ముయ్యి కాసేపు, వెధవ గోల. అక్కడ చచ్చి చెడి యింటికొచ్చేసరికి యిక్కడ నీ గోల. వెధవ సంసారం ఒక్కనాడూ సుఖంలేదు. మీరు కాదు నేనే చావాలి ఉర్రెట్టుకుని ఎక్కడ సుఖపడి పోతానో అవి పీకకి నిన్ను కట్టబెట్టారు గుదిబండలా; చావటానికన్నా లేకుండా ” చాతకావి ఉక్రోషంతో అరిచాడు సుబ్బారావు.

“అనండవండి ఇంట్లో వస్తువులు లేదనడం నా తప్పు! ఎక్కడ నించి తెచ్చి మీ అందరికీ వండి వారుస్తా ననుకున్నారు ఇరుగింటి నించి, పొరుగింటినించి పూట గడుపుకొస్తూంటే మీకు తెలీకుండా వుంది. యింక నా వల్ల కాదీ బదుళ్ళు తేవడం. ఎలా తెస్తారో, ఎక్కడ నించి తెస్తారో బియ్యం తెస్తేనే వండుతాను లేకపోతే పస్తులుండండి ” విసురుగా వెళ్ళిపోయింది సత్యవతి.

సుబ్బారావుకి ఈ సంసారం గురించి తలుచుకోటానికి భయం! నలుగురు పిల్లలతో నూటఎనభై రూపాయల జీతంతో ఈ సంసారం ఎలా

యీవారో సుబ్బారావుకి తలబద్దలు కొట్టుకున్నా తెలియదు. చాలీచాలని జీతం : ఆకాశాన్నంటే ధరలు: ఆకలి, ఏడ్పు: రోగాలు, రొచ్చులు, మొత్తు కోళ్ళు, వీటన్నిటినించి తనకి విముక్తి ఎలాగో పాపం సుబ్బారావుకి అర్థంగాని విషయం : 'లేదు' 'లేదు' అన్న పదం తప్ప 'వుంది' అన్న మాట సుబ్బారావు డిక్షనరీలో ఎంత వెతికినా కనపడదు....

'లేదు' యీ పూట అన్నం లేదు గాబోలు : ఆ మాట అనుకుంటే సుబ్బారావు ఆకలి మరింత పెరిగింది సాయంత్రం ఇంటికొచ్చాక ఆ పోసే కాఫీనీళ్ళన్నా పోయలేదు భార్య ఉదయం రెండు చెంచాలు కాఫీ గుండ అప్పుతెచ్చి కాఫీ చేసింది. కాఫీ పొడి లేదని విన్ననే చెప్పేసింది. తెలుసుండి అడిగి చివాట్లు తినడం ఎందుకని ఊరుకున్నాడు సుబ్బారావు. సత్యవతి ఎక్కడో అప్పుతెచ్చి అన్నం వండి వుండదా అన్న చిన్న ఆశ వుంది అతనికి. భోజనానికి పిలుపుకోసం వళ్ళంతా చెవులు చేసుకుని ఎదురు చూశాడు. ఎంతకీ సత్యవతి పిలవలేదు, నిజంగానే చేయలేదా ఏమిటిఖర్మ : వంటింటివైపు వెళ్ళి చూడాలంటే అభిమానం అనిపించింది. చాపేసు కుని, కాళ్ళు ముడుచుకుని పొట్టలో పెట్టుకుని పడుకున్నాడు సుబ్బారావు. చిన్న కుసుకు పడుతూండగా 'అన్నానికి దయచేయండి' అన్న సత్యవతి పిలుపు వినిపించింది దిగ్గున లేచాడు సుబ్బారావు. ఆ పిలుపులో ఆప్యాయత, ఆదరణ, లేదని తెలిసిన, పొరుషం అన్న మాటకి అర్థం మరిచి పోయిన సుబ్బారావు వెంటనేలేచివెళ్ళి విస్తరిముందు కూర్చున్నాడు. ఆవు రావురుమంటూ వెళ్ళిన సుబ్బారావుకి విస్తరి చూసేసరికి ఆకలి చచ్చి పోయింది. ఇంత పెసర పచ్చడివేసి అన్నం వడ్డించింది భార్య.... "కూరేం చెయ్యలేదూ?" భయపడుతూనే అడిగాడు సుబ్బారావు.... "ఆ.... చేస్తాను.... సంచులతో కూరలు తెచ్చి నా మొహాన దిమ్మరిస్తున్నారు.... రెండు పూటలా కూరలు వండి వారుస్తాను...." చేతులు తిప్పుతూ పిళ్ళ సుగా అంది సత్యవతి పచ్చడి కలిపి నోట్లో పెట్టుకుంటే గొంతు దిగ నంది. "ఓ నెయ్యి చుక్కో, నూనె చుక్కో వెయ్యి!" అందామని నోరు తెరిచి మళ్ళీ మూసుకున్నాడు సుబ్బారావు. వచ్చే జవాబు తెలిసి.

“మధ్యాహ్నం పాదున కాసిన నాలుగు దొండకాయలు మీ మట్టుకు కూరచేశాను, పిల్లలకై నా ఓ ముక్కవేయకుండా. గుప్పడి పెసర పప్పుంటే యీ పూటకి పచ్చడన్నా చేశాను. రేపు అదీ వుండదు....” సత్య వతి ఏదో చదువుతూనేవుంది. సుబ్బారావు పచ్చడి ముద్దలు గుటుకు గుటుకు మింగి చారుఅనబడే వేడినీళ్ళు పోసుకుని రెండు ముద్దలు తిని, మజ్జిగ అనే చల్ల నీళ్ళు వేసుకున్నాడు.... “యింత ఉప్పన్నా తగలెయ్యి” మొగం చిట్లించి అన్నాడు మజ్జిగ అన్నం నోట్లో పెట్టుకుని.

“బావుంది విసుగు, గడ్డ పెరుగు వేస్తాను, మీరు రెండు చేతుల్తో డబ్బు పోస్తున్నారని.... డబ్బు మాట ఎత్తితే నా అంత ఎత్తు ఎగురుతారు గానీ, విస్తరి ముందు కూర్చునే సరికి విస్తరి నిండాలి....”

“నోరు మూద్దా.... యీ తిండన్నా తిననిస్తావా, వెధవ సోదా నీవు....” కసిరాడు సుబ్బారావు చెయ్యి కడుక్కుని గదిలోకి వెళ్ళేసరికి పిల్లలు చింకి చాపలమీద, కుళ్ళు బొంతలమీద ఒక్కొక్కరు కరుచుకుని నిద్రపోతున్నారు. వాకిట్లో వున్న మంచి ప్రక్కమీద నడుం వాలాడు. గట్టిగా కాళ్ళు చాచుకుంటే ఏ పెట్టెలో, సామానులో కాళ్ళకి తగుల్తాయి. ఒకేగది - సామాను గది, పడకగది అన్నీ అదే! ఇంకోటి వంటగది నలుగురూ ఒక్కసారి కూర్చుని భోజనం చెయ్యడానికి సరిపోదు.... అదే ముప్పై రూపాయలద్దె!.... నిద్ర పోతున్న పిల్లలవైపు చూడడానికికూడ సుబ్బారావుకి భయం; వాళ్ళ భవిష్యత్తు భూతంలా ఎదుట నిలబడి భయ పెడ్తోంది. వెధవ బ్రతుకు : కన్నపిల్లలే శత్రువుల్లా కనబడుతున్నారు; తనలాంటివాళ్ళు అసలు పెళ్ళి చేసుకోడానికి వీలులేదని గవర్నమెంటు రూలుపెట్టాలి; పెళ్ళి చేసుకున్నా పిల్లల్ని కనరాదని. రూలు ఉల్లంఘించినవారికి ఉరిశిక్ష వేయాలి; అప్పుడుగాని తనలాంటివారికి విముక్తిలేదు.... తన ఆలోచనలు తనకే విపరీతంగా కనిపిస్తాయి సుబ్బారావుకి. చాతకాని చవట ఆలోచనలు :.... చంటిదిలేచి ఆకలి గాబోలు గీపెట్టి ఏడుస్తూంటే సుబ్బారావు ఆలోచనలు చెదరిపోయాయి.

లేచి సముదాయించడానికికూడా ఓపిక లేనట్టు అలా చూస్తూ

వుండిపోయాడు. భోంచేస్తున్న సత్యవతి విసురుగా వచ్చి మొగుడివైపు తీక్షణంగా చూసింది “చంటిపిల్ల ఏడుస్తున్నా వినిపించడంలేదా?.... ఆహా.... హా ! శతృత్వం !.... కన్న పిల్లలమీద శతృత్వం సాగించే తండ్రిని మిమ్మల్నే చూశాను.... నోరు ముయ్యవే ముండా, ఏడిచావంటే చంపేస్తాను యీసారి.... రెండు మెతుకులు తినడానికికూడా నోచుకోలేదు యీ కొంపలో !.... ఎంత పాపం చేసుకుని యీ కొంపలో పడ్డానో ! ఏ నోములు, ఏ పూజలు చేసుకుంటేనో యిలాంటి మొగుడు.... యీ పిల్లలు !.... రామచంద్రా పగవాళ్ళకికూడా వద్దు యీ నరకం!....” తన నెత్తి బాదుకుంది. అంటచేత్తోనే పిల్లవీపున రెండు బాదింది. తీసికెళ్ళి వంటింట్లో కూలేసింది పిల్లని ! సుబ్బారావు కిదేం కొత్తకాదు ! పాపం ఒక్కరీ చేసుకోలేక, యీ సంసారం యీదలేక విసుక్కుంటుంది. ఆ ఆరుపులు, కేకలు లెక్కచెయ్యకుండా నిర్వికారంగా వుండడం ఏనాడో అలవాటు చేసుకున్నాడు సుబ్బారావు.

ఎప్పటికో ఇల్లు సద్దుమణిగింది.... “వెధవ దోమలు, ఉక్క.... అబ్బబ్బ రాత్రన్నా సుఖంగా పడుకోడానికి లేదు గదా. ఆరుబయట పడుకోడానికన్నా ఆదృష్టంలేదు యీ కొంపలో.... “పగలంతా చాకిరిచేసి రాత్రన్నా సుఖ నిద్రకి నోచుకోడానికి లేదని ఆపసోపాలు పడుతూ విసురు కొంటున్న భార్య దగ్గరికి జరిగాడు సుబ్బారావు. “వెళ్ళండవతలికి” విసిరి కొట్టింది చెయ్యి సత్యవతి. “ఏం వున్నా లేకపోయినా, దీనికి లోటులేదు. నా దగ్గరికి రాకండి.... చెపుతున్నాను, వెళ్ళండవతలికి సిగ్గులేకపోతే సరి....” విడిలించి కసిరింది సత్యవతి. అన్ని విషయాల మాదిరిగానే యీ విషయంలోనూ భార్య మాటలు విడిలింపులు లెక్కచెయ్యడం మానేశాడు సుబ్బారావు. ఆ కసుర్లు లెక్కచేసి, తన బ్రతుకులో డబ్బవసరం లేని ఏకైక సుఖాన్ని, ఆ కొద్ది క్షణాల ఆనందాన్ని, ఆ స్వర్గాన్ని దూరం చేసుకోలేడు సుబ్బారావు !

“సాక్షి ! శాంతా.... అయిదు గంటలకి బయలుదేరేవేళకి , అరంజుగా ఏదో పనుందని చీఫ్ ఇంజనీరు ఫోనుచేసి ఆఫీసుకి రమ్మన్నారు. లేటయి పోయింది.” కారు గేరేజిలో పెట్టి లోపలికి వస్తూనే అన్నాడు కృష్ణమూర్తి, మొహం ముడుచుకుని లోపలికి వెళ్ళిపోతున్న శాంతతో వెడుతూ. శాంత మాట్లాడకుండా లోపలికెళ్ళి కాఫీతెచ్చి డేబిల్ మీద పెట్టింది. ముస్తాబు చేసుకుని రడీగావున్న శాంతని నిరుత్సాహవరచవలసి వచ్చి నందుకు నొచ్చుకున్నాడు మూర్తి. “కోపం వచ్చిందా శాంతా !.... ఏం చెయ్యమంటావు చెప్పు, హెడ్ ఆఫీసుకి వెళ్ళి ఆ కాగితాలు చూపించి పని పూర్తిచేసుకుని వచ్చేసాకీ ఆలస్యం అయింది. రేపు వెడదాం.”

“ఇవాళ ఆఖరి రోజువిగాదూ, మీతో అంతలా చెప్పాను.” మొహం ముడుచుకొనే అంది శాంత.

“అయితే నన్నేం చెయ్యమంటావు. పోనీ సెకండ్ షోకి వెడదామా ?”

శాంత మొఖం ఒక్కక్షణం వెలిగింది. అంతలోనే నిరుత్సాహంగా “వెళ్ళలో” అంది.

“పోనిదూ.... యీ సినిమా చూడకపోతే చస్తామా. ఇది కాకపోతే మరోటి శేపు చూద్దాం. ఈ నగరంలో సినిమాలక్రేం కొదవ. రేపు దేనికోదానికి వెడదాం. ఓకే!” భుజంమీద చెయ్యివేసి దగ్గరకి తీసుకొని భార్యమణి అలక పోగొట్టడానికి ప్రయత్నిస్తూ అన్నాడు కృష్ణమూర్తి.

“నర్లెండి.... వదలండి.....” చీర మార్చుకోడానికి లోపల కెళ్ళింది శాంత.

కాఫీ తాగి, ప్రొద్దుట వూర్తిచేయని పేపరు చేతిలోకి తీసుకున్నాడు. ఆడుకోడానికి వెళ్ళిన ఎనిమిదేళ్ళ రవి, ఆరేళ్ళ బేబి తండ్రి రావడంచూసి పరుగెత్తుకు వచ్చారు. ఇద్దరూ చెరోవైపు తండ్రిమీద పడ్డారు. “డాడీ బొమ్మల పుస్తకాలు తెచ్చావా ? డాడీ నా బూట్లు చాలడంలేదు. క్రొత్తవి

కొనాలి డాడీ,” అంది బేబి. “ఆ....నీకేనేంటి క్రొత్తవి, నా బూట్లూ చిరిగి పోతున్నాయి. నాకూ కొనాలి డాడీ.” రవికూడా గొడవ చేశాడు.

“అలాగే....అలాగేకొంటానన్నాగా. ఫస్టు రాగానే కొంటా నుగా....మరి అల్లరి పెట్టకండి ఇంక. యిప్పుడు గొడవ చెయ్యకండి. జీతం రాగానే కొంటాను.... ఏం” ఇద్దర్ని దగ్గరికి తీసుకుని మద్దుపెట్టు కుని ఆభయం ఇచ్చాడు మూర్తి.

“బాగుంది.... బొమ్మల పుస్తకాలకి కూడా ఫస్టు రావాలా ఏమిటి ? బొత్తిగా గుమస్తాలా మాట్లాడుతారు.” నవ్వింది శాంత.

“పేరుకి గెజిటెడ్ ఆఫీసర్ని. క్లాస్ వన్ ఆఫీసర్ని. తొమ్మిది వందల జీతం అన్న పేరేగాని మనదగ్గర ఏముంది ? నెలాఖరికి దమ్మిడీ వుండదు చేతిలో.... ఎంత చెట్టుకు అంతగాలి! రెండొందల జీతగాడికి అది చాలదు, వెయ్యి వచ్చినా మనకు చాలదు!.... వెధవది ఓ స్టేటస్ అంటూ ఏడ్చిందిగా, అది మైన్ టైన్ చెయాలంటే....వెయ్యి రూపాయ లనగా ఎంత ?....”

“అవునులెండి గానీ....యివాళ పేపర్లో చూశాను. కొత్తగా అల్వీన్ ఫ్రెజిడేర్లు వాయిదాలమీద కొనుక్కో వచ్చని వుంది మనమూ కొందామా ?”

“మనకు రిఫ్రెజిరేట రెండుకు?” అన్నాడు మూర్తి.

“మనకెందుకేమిటి? బాగుంది. చల్లని నీళ్ళు త్రాగుతాం. కూరలకి, పళ్ళకి రోజూ ఒకసారి పరుగెత్తకుండా వారానికోసారి కోని దాచుకోవచ్చుకొందామండీ.... ఒకసారంటే డబ్బు పోగవదుకానీ, నెల నెలా తీర్చు కోవచ్చుగా.... ఉత్సాహంగా అంది శాంత.

“అబ్బ ఇప్పుడు ఎందుకు చెప్పు, కోరికలకి అంతంటూ ఎక్కడ వుంది! కారు కారన్నావు దాని లోను యింకా తీరలేదు.... యిప్పుడు మళ్ళీ దీనికికూడా జీతంలో నెల నెలా కోత అవుతుంటే యింకా మిగిలింది మనం ఏం తింటాం?”

“మీ రెప్పుడూ యింతే! ఏ సరదా లేదు....ఎప్పుడూ ఏదో తిండికి

మాడిపోతున్నట్టు మాట్లాడతారు.... చేసేది అఫీసరు పని! ఆ మాత్రం ఫ్రీజిడేరు కొనుక్కునే తాహతు మనకు లేదా? ఆ రామ్మూర్తి మీ కంటె పెద్ద ఆఫీసరా ఏమిటి ?”

“రామ్మూర్తి కేం.... ఫ్రీజిడేర్లు కొంటాడు.... ఎయిర్ కూలరు పెట్టిస్తాడు.... అతనితో మనకేమిటి వంతు.... అడ్డదాల్లు తొక్కితే ఏదన్నా చెయ్యొచ్చు....”

“పెద్ద సత్యసంధులు బయలుదేరారులెండి.... ఏదిచెప్పినా యిలాగే అంటారు....” కోపంగా లేచి వెళ్ళిపోయింది శాంత.

ఈ ఆడవాళ్ళకి బొత్తిగా ముందు చూపుండదేమిటో ఖర్మ ! చిరాకు పడ్డాడు మూర్తి. యీ కోరికలకి అంతెక్కడ ! స్కూటర్ అంది ముందు. తరవాత పిల్లలు ముగ్గురయ్యారు. స్కూటర్ చాలదు, కారు కొనాల్సిందే అంటే లోను తీసుకుని కారుకొన్నాడు. పోనీ కారుంటే టి-ఎ వస్తుంది, కారు లోను తీరిపోతుందిలే అని ఒప్పుకున్నాడు. ఇప్పుడు ఫ్రీజిడేరు అంటుంది.... తరువాత ఛేపురికార్డర్, రేడియోగ్రా మంటుంది! ఇంకొన్నాళ్ళుపోతే ఎయిర్ కూలరు లేకపోతే వుండలేనంటుంది !.... ఆఫీసరన్న పేరు తప్ప గవర్నమెంటు జీతాలెంత ? ఏం సరిపోతుంది ? ఇంటద్దె రెండు వందలు ! సరే, హోదాకి తగినట్టు ఇంట్లో ఫర్నిచరుండాలిగదా! సరే, వంటవాళ్ళని యీ రోజుల్లో భరించలేంగదా అని శ్రీమతి కష్టపడకుండా గ్యాస్ స్టవ్లు, ప్రెసర్ కుక్కర్లు మొదలైన ఆధునిక సామాగ్రి కొన్నాడింట్లో.... పిల్లలు ముగ్గురు! ఇద్దరికి కాన్వెంటు స్కూలు జీతాలు. బస్సు ఖర్చులు, తిండి ఖర్చు ఏది తగ్గించుకోలేరుగా ! వాళ్ళకి పాలు, పళ్లు, గ్రుడ్లు, ఏదీ మానలేరు! పిల్లల్ని సవ్యంగా పెంచాలనిగాదా ముచ్చటగా ముగ్గురుని కన్నది ! వాళ్ళ ఆరోగ్యం కంటె ఏది ముఖ్యం ? ఇంక సరే సినిమాలు, మాగజైన్లు.... చిల్లర ఖర్చులు ఎన్నో! ఏదీ మానలేదు: నెలా ఖరికి! దమ్మిడి మిగలదు! క్రింద తరగతివారితో కలవలేరు, పై తరగతి వాళ్ళని అందుకోలేరు. ఎటూకాని త్రిశంకు స్వర్గం తమది.

యీ బాధలేం ఆడవాళ్ళకి అర్థంగావు ! పెళ్ళయిందగ్గర నించి

సినిమా సెట్టులాంటి యిల్లు, సినిమా జీవితం లాంటి జీవితం కావాలి విమర్శ అనుకున్నాడు కుమార్తి.

శాంత వంటింట్లో దబదబ గిన్నెల చప్పుడు చేస్తూంది.... అంటే కోపం వచ్చిందన్నమాట! ఇంక, యీ ప్రిజిడేరు కొంటాననేవరకు ప్రాణం వున్న వాటిమీద, లేనివాటిమీద కంబయిండ్ గా కోపం తీర్చు కుంటుంది. భోజనం దగ్గరకూడా ఏం మాట్లాడకుండా విసురుగా జడ్డిం చింది. పిల్లలేదో అడిగితే 'నోరుమూసుకుని అన్నం తిని వెళ్ళండి' అని కనీరింది. పలకరిస్తే మరింత చిందులు తొక్కుతుందని మాట్లాడకుండా తిని లేచి వెళ్ళిపోయాడు కృష్ణమూర్తి.

పిల్లలకి నైట్ డ్రెస్సులు తొడిగి, దోమతెరలు దించి, ఫానువేసి, గుడ్ నైట్ చెప్పి, టేబుల్ లైటు వేసుకుని పుస్తకం తీసుకున్నాడు చదవ టానికి కృష్ణమూర్తి. శాంత వంటిల్లు సర్దివచ్చి మాటా మంతిలేకుండా తనూ ఓ పుస్తకం తెరిచింది.

కృష్ణమూర్తి పుస్తకంమీద దృష్టినిలవలేదు. శాంత అలామాట్లాడ కుండా ముఖావంగా వుంటే ఏదోలా అనిపించింది. ఉదయం పదిగంటల లోపున పని తొందరలో హడావిడిగా వుంటుంది శాంత. తామిద్దరూ ఏం మాట్లాడుకున్నా రాత్రి భోజనం అయ్యాక ఓ గంటా రెండు గంటలు! శాంత ఏవేవో కబుర్లు చెపుతూంటే యిట్టే గడిచిపోయేది కాలం! శాంతతో మాట్లాడకుండా తనొక క్షణం వుండలేడు !

“శాంతా?— అలా వున్నావేం....” చేయిపట్టుకుని అడిగాడు.

“ఏలా వున్నాను!” పుస్తకంలోంచి దృష్టి మరల్చకుండానే అంది శాంత.

“కోపంగా వున్నావు మాట్లాడవేం.... కోపం వచ్చిందా?”

“వస్తే మీకేం?”

“ఏమిటి శాంతా! మరీ చిన్న పిల్లలా ఆవుతోవు.... ప్రతిదానికి అల కేనా.... నాకు బోలెడు కోరికలున్నాయి.... కానీ మన అంతస్తు చూసుకో వద్దూ!....”

“ఏం నేనేం కోరరాని కోరికలు కోరాను.... వజ్రాలు, వైడూర్యాలు కావాలన్నా? ఎయిరోప్లేనులలో త్రిప్పమన్నా? ఎయిర్ కూలర్లు కావాలన్నా, ఏం మన తాహతు ఫ్రెజిడేరు కొనుక్కునే పాటిదిగాదా?” పుస్తకం ప్రక్కన పడేసి గంధుమంది శాంత.

“ఆ.... ఇదయ్యాక ఒక్కొక్కటి అవీ కావాలంటావు !” నవ్వాడు.

“కావాలంటే అన్నీ కొనేస్తున్నారు కాబోలు! ప్రతి దానికీ ఇన్ని సార్లు అడిగితేగాని ఏదీకాదు, అన్నీ అడగ్గానే అమరుస్తున్నట్టు మాట్లాడకండి....కొనకపోతే మానేయండి సరదా నా కోక్కదానికేనా? యిప్పుడు కాకపోతే ముచ్చట ఎప్పుడు తీరుతుంది? వస్తువు యింట్లో వుంటుందిగదా అనిగానీ....”

“అవుననుకో. కాని డబ్బేది....చూస్తున్నావుగా బర్చులు!....పిల్లలు పెద్దవాళ్ళవుతున్నారు. రేప్పొద్దున వాళ్ళ చదువులు, పెళ్ళిళ్ళు అన్నీ జరగాలి!....ఈ రోజుల్లో చదువులు, ఉద్యోగాలకి అవస్థలు ఎలా వున్నాయో చూస్తున్నావుగా. వాళ్ళ భవిష్యత్ ఏమిటా అని ఆలోచిస్తే బెంగగా వుంటుంది....వాళ్ళకి పెద్ద చదువులు చెప్పించాలంటే యిప్పుడు మనం జాగ్రత్తగా వుండాలి.”

“అబ్బ!....ఏదో పిల్ల పెళ్ళికి ఎదిగి కూర్చున్నట్టు, మొగపిల్ల లిద్దరూ ఏ మెడిసినో, ఇంజనీరింగో చదువుతున్నట్టు మాట్లాడతారేమిటి?....పట్టుమని పదేళ్ళయినా లేని పిల్లలగురించి యిప్పటినించీ బెంగ?”

“యిప్పటినించీ లేకపోతే అప్పుడెలా వస్తుంది?....”

“బాగుంది....ఎల్లకాలం మీరీ జీతంతోనే వుంటారా! పిల్లలు పెద్దవాళ్ళయినట్టే మీ జీతం పెద్దదవదా?....అయినా, నేనేదడిగితే వెంటనే చేశారుగనక....వద్దులెండి....మానేయండి....సరదాకి అడిగాను అంటే....” మొహం ముడుచుకుని అంది శాంత.

“అదిగో ఆ కోపమే వద్దన్నాను....అంత కోపం అయితే ఎలా? సరే....నాకేం పోయింది. కొనమంటే కొంటాను....నా ఆరాటం అంతా

మీ గురించేగా.....మీ భవిష్యత్తుగురించి నీకంత నిబ్బరంవుంటే నాకు మాత్రం ఏం భయం?....అలాగే రేపువెళ్ళి కొందాం....సరేనా?....”

భార్య మొహంలో విరిసిన ఆనందంచూసి తృప్తిగా నవ్వాడు కృష్ణమూర్తి. శాంత యీసారి భర్తచేయి తీసేయలేదు.



పోర్టికోలో కాడిలాక్ కారాగింది. డ్రైవరు తలుపుతెరిచి పట్టుకున్నాడు. రాజారావు చిరాగ్గా ఏదో ఆలోచిస్తూ కారు దిగి, ఎదురొచ్చిన నౌకరుమీదికి చేతిలో కోటు విసిరాడు. బెడ్ రూమ్ లోకి వెడుతూనే.... కేకలు పెట్టాడు బంట్లోతుమీద.... “నీ కెన్నిసార్లు చెప్పాను, నేనొచ్చేసరికి యీ గది చల్లగా వుండాలని! యిప్పటివరకు ఏం చేస్తున్నావు?”

నౌకరు నీళ్ళు నమిలాడు. గబగబ వెళ్ళి ఎయిర్ కూలర్ స్విచ్ ఆన్ చేశాడు.

“గెటౌట్!” విసుగ్గా అరిచాడు రాజారావు. వాడు అతివినయంగా “చా తెమ్మంటారా సాబ్!” అనడిగాడు.... రాజారావు ఫోమ్ సోఫాలో ఫోమ్ తలగడాకి జారగిలబడి కాళ్ళుచేతులూ జాచుకుని కూర్చున్నాడు.... వాచి చూచుకున్నాడు.... “అక్కరలేదు....” అన్నాడు.... వాడు వెళ్ళి పోతుంటే మళ్ళీ ఏదో గుర్తువచ్చి “అమ్మగారేరి?” అడిగాడు.

“క్లబ్బుకి వెళ్ళారు సాబ్!....”

“ఎవరితో?”

“తులానీసాబ్ వచ్చారు.... ఇద్దరూ వెళ్ళారు....”

“హూ” రాజారావు చేతిలో సిగరెట్టు వేళ్ళమధ్య నలిగిపోయింది. కసిగా నలిపి ఏష్ట్రేలో పారేశాడు, “తులానీ!” ఆ పేరు తలుచుకుంటే రాజారావు వళ్ళు మరింత చిటపటలాడింది. లేచి విసురుగా పచ్చార్లు సాగించాడు. మళ్ళీ కూర్చుని తల రెండుచేతులతో నొక్కుకున్నాడు.... కణతలు బ్రద్దలవుతున్నాయి! ఫ్యాక్టరీలో యింతసేపూ రెండొందలమంది కూలీలు ఘెరావోచేసి కదలనీయలేదు! తలనొప్పి మరింత ఎక్కువయింది ఇంట్లో

కొచ్చేసరికి.... ఎప్పుడూ అంతే! తన తలనొప్పి యింటికొచ్చేసరికి మరింత ఎక్కువవుతుంది! శారీరకబాధ.... మానసిక ఆవేదన రెండూ మరచిపోవాలంటే ఒకటే దివ్యాషధం!..... "ఖుషీరామ్!" పెద్ద కేకపెట్టాడు రాజారావు.... నౌకరు చేతులు కట్టుకు నిలబడ్డాడు. "గ్లాసులు, ఐసు తీసుకురా!" అన్నాడు. బీరువలోంచి వాట్ గ్రీతీసి ఐసు వేసుకుని కలుపుకున్నాడు రాజారావు సోడావేసి.... ఒక పెగ్ త్రాగేసరికి మనసు చల్లబడింది ... అలా సిగరెట్టు త్రాగుతూ రెండు మూడు పెగ్లు పూర్తిచేశాడు.... ఆలవాటయిన కారణంగా అతనికేం కాలేదు. కానీ ఈ లోకంలోంచి కాస్త మైమరపించింది! ఆవేదన తగ్గిందనిపించింది.... ఓ గంట ఆయ్యాక మళ్ళీ నౌకరుని పిలిచాడు.... "స్నానం చేస్తాను, టబ్ నిండా నీళ్ళు నింపు!" ఆజ్ఞాపించాడు. ఖుషీరామ్ టబ్ నిండా నీళ్ళునింపి, టవల్స్ రెడీచేశాడు. ఆయ్యగారి బూట్లువిప్పి, బాత్ రూము శాండల్సు కాలికి తొడిగాడు. చన్నీళ్ళలో లవండర్ సబ్బుతో స్నానం చేశాక కాస్త సేదదీరి, అతని వళ్ళు, మనసు చల్లబడింది. అలా టబ్ లో పడుకునే సిగరెట్టు వెలిగించుకున్నాడు.... ఎదురుగా తీసిన తలుపు సందులోంచి గదిలోని రమ బస్టుసెజు ఫౌటో నవ్వుతూంది. రాజారావు మొఖం తిప్పుకున్నాడు. రమ! రమాదేవి! అక్షల కధికారి రాజారావు భార్య!.... లోకానికి అంతే తెలుసు! పేరుకి మాత్రమే తన భార్య! రాజారావు క్రూరంగా నవ్వుకున్నాడు! ఆవిడకి తనడబ్బు, తన హోదా పనికొస్తుంది! తను పనికిరాడు! ఆవిడ లోకం వేరు! తనలోకం వేరు! ఆవిడ లోకం క్లబ్బులు, కోక్ పైల్సు, పార్టీలు, డాన్సులు, ఫ్రెండ్సు!.... తనలోకం ఫ్యాక్టరీలు, కూలీలు, ఘెరావోలు, స్ట్రీయికులు, లాభ, నష్టాల బేరీజులు. ఆమె లోకంలోకి తన లోకంనించి వెళ్ళలేడు. వెళ్ళడానికి మనసూలేదు, టైమూలేదు! తన లోకంలోపడి క్లెష్మంలో ఈగలా కొట్టుకుంటున్నాడు! ఆవిడలోకంలో విహంగంలా విహరిస్తుంది!

అలా అరగంట నీళ్ళల్లో కూర్చుని లేచి పైకి వచ్చాడు రాజారావు. నైటు సూటు తొడుక్కుని పిల్లల గదిలోకి వెళ్ళాడు! తొమ్మిదిన్నర! పిల్ల

లిద్దరూ సిల్కు నైట్ డ్రస్సులలో ఫోమ్ బెడ్లమీద, ఎయిర్ కూలర్ చల్ల పరిచిన గదిలో నిద్రపోతున్నారు ప్రశాంతంగా! వాళ్ళ ఆయా క్రింద పడు కుని గుర్రుపెడుతూ నిద్రపోతుంది. అదృష్టవంతులు! నిట్టూర్చాడు రాజా రావు. వంగి, పిల్లలిద్దర్ని ముద్దు పెట్టుకున్నాడు.... కర్ణనులాగి నెమ్మదిగా గదిలోంచి బయటికి వచ్చాడు, అంతామరచి పిల్లలతో హాయిగా కాసేపు గడపడానికన్నా నోచుకోలేదు తను. వాళ్ళటైము తన టైము తుదరదు. ప్రొద్దుట ఎనిమిది గంటలకేలేచి తయారై బ్రేక్ ఫాస్ట్ తీసుకుని పైకి వచ్చే సరికే ఇద్దరూ కారులో కాన్వెంటుకి వెళ్ళిపోతారు. రాత్రి తను వచ్చేసరికి నిద్రపోతారు. ష్చ!.... ఏం బ్రతుకో! పిల్లలకి, మంచి ఇంగ్లీషు సినిమా.... పిల్లల సినిమా వచ్చింది తీసికెడతానని ప్రామిస్ చేశాడు. రోజూకంటె ముందు బయలుదేరాడివాళ! వెధవలు కూలీలందరూ కట్టకట్టుకుని ఘెరావో చేశారు రెండు గంటలు! రాస్కెల్స్, డర్టీరోగ్స్! షూట్ చేసి పారెయ్యాలి వెధవల్ని! రోజూ స్ట్రయికులు, ఘెరావులు! రోజుకోసారి జీతం పెంచాలి! తిండిలేని వెధవల్ని పిలిచి కూలీయిస్తే తల తిరుగుడు! వాళ్ళకోరికలు తీరుస్తున్నకొద్దీ పెరుగుతుంటాయి. వాళ్ళనని ఏం లాభం! వాళ్ళని నెత్తె క్కించుకుని తమమీదకి ఉసికొల్పే ప్రభుత్వాన్ని అనాలసలు! వెధవ ఫ్యాక్టరీలు మూసిపారేసి, ఏదో ధరకి ఆమ్మిపారేసి, ఆ ఉన్నడబ్బుతో ఎక్కడో ప్రశాంతంగా జీవితం గడపాలనిపిస్తూంది. కానీ!.... లాభంలేదు! యిదో ఊబి! యిందులో దిగాక మరి లేవలేరు; యీ జీవితం అందించే సౌఖ్యాలపై లోభం తమని ఆ ఊబిలోంచి పైకి రానీయదు!....

పదిగంటలు కొట్టింది! ఆవిడగారి కోసం ఎదురుచూడడం దండగ! రాజారావులేచి డైనింగ్ రూములోకి వెళ్ళాడు. కునికిపాట్లుపడుతున్న వంట వాడు గాభరాగా లేచి అన్నీ అమర్చాడు టేబిల్ మీద! భోజనం అయిందని పించుకుని ఇవతలికి వచ్చాడు. బెడ్ ప్రక్కన లాంప్ స్విచ్ నొక్కి ఓ యింగ్లీషు నవల తీసుకున్నాడు చదవడానికి. పదకొండు కొట్టాక కాసేపటికి బయట కారు చప్పుడు వినిపించింది.... దాంతోపాటు నవ్వులు, బైబైలు, గుడ్ నైట్లు వినిపించాయి. కూనిరాగంతీస్తూ కులాసాగా లోపలికి వచ్చిన రమని పుస్తకంలోంచి చూశాడు రాజారావు. రమతోపాటు ఖరీదయిన

వింత సెంటు పరిసుళం గదంతా అలుముకుంది. ఆ సెంటు తమది కాదు! ఎవరిదో రాజారావుకి తెలుసు! రాజారావుని చూసి కూనిరాగం ఆపింది రమ బ్యాగు డ్రస్సింగ్ షేబిల్ మీదికి విసిరి, అద్దంలో వయ్యారంగా తన అందం చూసుకుంది. సావకాశంగా ఫాషన్ గా చుట్టిన సిగలోంచి పిన్ను లన్నీ లాగింది. జుత్తు బుజాలమీదికి జారేట్టు బ్రష్ చేసుకుంది. కర్ణెనులాగి బట్టలు మార్చి నైలాన్ వైట్ గాను తొడుక్కుంది. బాత్ రూమ్ కి వెళ్ళి ముఖం కడుక్కువి పౌడరద్దుకుని వచ్చింది. డైనింగ్ రూములోకి వెళ్ళి భోజనం చేయనని వంటవాడితో చెప్పి వచ్చింది. ప్రక్క దగ్గిరికి వచ్చి తల గడలు వర్దుకుని పడుకోబోయింది. అంతా ఒకవంక కసిపెడ్తున్న రాజారావు వళ్ళు ఉడికిపోయింది. ఎంత నిర్లక్ష్యం! ఎంత తలతిరుగుడు! మొగుడన్న మనిషి ఎదురుగావుంటే చూడనై నా చూడనట్టు, పలకరించకుండా ఎంత తలబిరుసుగా ప్రవర్తిస్తుంది! ఇంట్లో కట్టుకున్న మొగుడుండగానే బయట ఎలాంటి వేషాలు వేస్తుంది!..... హూ..... తనే కొమ్ములు యిచ్చాడు మొదట!..... యీ రోజు విచారించి ప్రయోజనం ఏమిటి?..... పరువు, ప్రతిష్ఠ కోసం అన్నీ సహిస్తున్న కొద్దీ మరింత చెలరేగుతూంది!..... ఎన్నాళ్ళిలా!.... రాజారావు ఎంత అణచుకుందామని ప్రయత్నించినా ఆవేశం అణగలేదు. నెమ్మదిగా పుస్తకం ప్రక్కన పెట్టాడు.

“పైమెంతయిందిప్పుడు?” రమ మొహంలోకి సూటిగా చూశాడు రాజారావు.

“పదకొండున్నర....” అతి వినయంగా జవాబిచ్చింది.

“ఇంతవరకు యిల్లు గుర్తులేదా?” కోపం వస్తున్నా సౌమ్యంగానే అడిగాడు.

“వచ్చింది కాబట్టే వచ్చాను....” నిర్లక్ష్యంగా పడుకుంది రమ.

“ఏం, పాపం తులానీ యింట్లో పడుకోలేకపోయావా, ఇంత రాత్రి రాకపోజేనేం....”

రమ గిరుక్కున తిరిగి తీక్షణంగా చూసింది.... ఏదో విసురుగా అనబోయి వూరుకుంది.

“ఏం మాట్లాడవు?.... అర్థరాత్రి వరకు యిల్లుపట్టకుండా తిరగటంలో నీ ఉద్దేశం ఏమిటి?” తీక్షణంగా అడిగాడు.

“ఇంట్లో తోచకపోతే క్లబ్బుకి వెళ్ళడం తప్పా? తమరు వెళ్ళి ఆ ఫ్యాక్టరీలో కూర్చుంటే నేనిక్కడ గోళ్ళుగిల్లుకుంటూ కూర్చోవాలా?” రమ గొంతు హెచ్చించింది.

“తోచకపోతే.... అర్థరాత్రి వరకు పరాయి మగవాళ్ళతో త్రాగి తందనా లాడుతున్నారా అందరాడాళ్ళూ.... నీకో మొగుడున్నాడన్న సంగతి గుర్తుందా అసలు?....”

“ఏం గుర్తుండకపోవడానికి నా మతి సరిగానే వుంది యింకా....”

“రమా. నీ ప్రవర్తన నాకేం నచ్చలేదు... ఇదివరకు చాలాసార్లు చెప్పాను.... మళ్ళీ చెపుతున్నాను.... ఇలా చూస్తూ నే నూరుకోను. ఎన్నాళ్ళో.... అనవసరంగా నన్ను రెచ్చగొట్టకు.... హూ.... నా యింట్లో నా ఉప్పు తింటూ.... నా ఎదురుగానే నీ నాటకాలు ఆడుతున్నావు.... ఇది ఎంత మాత్రం సహించను....” కోపంగా అరిచాడు రాజారావు.

రమ ఆడపులిలా ఆవేశంగా లేచి కూర్చుంది. “ఏం బెదిరిస్తున్నారా నన్ను.... ఈ బెదిరింపులకు దడవడానికి నేనేం చిన్న పిల్లని కాను.... మీ క్రింద దాసీదాన్ని కాను.... మీకంత కష్టంగా వుంటే మీకెలా నచ్చితే అవిధంగా చేసుకోండి.... అంతేగాని ప్రతి రోజూ ఈ బెదిరింపులు మానండి....” విసురుగా పడుకుంది రమ.

రాజారావు నిట్టూర్చాడు.... లాభంలేదు!.... రమని తనేం చెయ్యలేదు! తనది ఉత్త బెదిరింపు మాత్రమేనని రమకి తెలిసిపోయింది. అందుకే అంత నిర్లక్ష్యం! లక్షల కథికారి రాజారావు భార్యని వదిలేశాడని లోకం చెప్పుకోడం తను భరించలేదు! పరువుకోసం, ప్రతిష్ఠకోసం హాలాహలం ఆమృతంలా మింగుతాడు! ఆ సంగతి రమకీ తెల్సు! అందుకే లెక్కచెయ్యటంలేదు తనవి! సంఘంలో హోదాకోసం, పరువు

కోసం రమ, తను భార్యభర్తలలాగ.... అన్యోన్య దంపతులుగా నటించాలి! తప్పదు! ఈ సొసైటీ లైఫ్. ఈ ఆడంబరాలకి దాసోహ మనక తప్పదు తనలాంటివారు!

రమ :ఎంత నిశ్చింతగా నిద్రపోతూంది! అదృష్టవంతులు అందరూ! ఎయిర్ కూలర్లు, డన్ లప్పిల్లోల మధ్యకూడా నిద్రకి నోచుకోని దురదృష్టవంతుడు తాను!ఎందుకీ లక్షలు తనకి! ఇంటా బయటాకూడా సౌఖ్యములేని బ్రతుకుఈ సంగతి ఎందరికి తెలుసు ?

ఆలోచనలకి స్వస్తిచెప్పి, లైటార్పి బలవంతాన కళ్ళు మూసుకున్నా నిద్ర పట్టని రాజారావు కళ్ళముందు.... రమ, తులాసీ, ఫ్యాక్టరీ ఘెరావ్ చేస్తున్న కూలిలే కనిపిస్తున్నారు. పాపం లక్షాధికారి రాజారావుకి నిద్ర ఎలా పడుతుంది ? !